

శా త వా హ ను ని రా చ్చి ప్ప

స్థాంతాలు ప్రతిపాదించడంలోను, వ్యాఖ్యానించడంలోను సర్వమంగళానికి ప్రత్యేకమైన నైపుణ్యం ఉంది అందుకే సర్వమంగళాన్ని కొందరు తమాషాగా స్థాంతం అనే పిలుస్తారు.

అమధ్య ఎవరో తెలుగు అక్షరాలను గుండ్రంగా కాక, కోతులుగా కొంగలుగా వ్రాయడం చూచాడు సర్వమంగళం. దానితో పెద్ద స్థాంతం ఒకటి ప్రతిపాదించి, దానిమీద తీర్మానం ఒకటి చేసి తెలుగుభాష ఆదిభరోప్తిలోనుండి పుట్టినదనీ, దీనికి, అరబ్బీకి సోదరభావం ఉందిపొమ్మనీ బల్లగుద్ది చెప్పాడు. "నేనొక వేళ చెప్పింది నమ్మినా నమ్మకపోయినా ఒక శతాబ్దం తరువాత ఇది నమ్మడం భాయం" అనేశాడు.

అంతేకాదు. సర్వమంగళంలోని మరో ప్రత్యేకత కాలాన్ని, దేశాన్నిపట్టి స్థాంతాలు మార్చివెయ్యడం. తొలిరోజుల్లో ఆయన మానవుడు కోతినుంచి వుట్టడంలే నమ్మేవాడుకాదు. కాని ఎందుకో ఉన్నట్టుండి హఠాత్తుగా కలిగిందొక భావం. ఒకనాడు వీధిలో ఎవరో అమ్మాయి మోకాళ్ళపైకి గొను వేసుకువి పెదవులకు లిప్స్టిక్ పూసుకుని సిగరెట్ కాలుస్తూ వెళుతున్నదట! ఆమెను చూస్తూ చూస్తూ హఠాత్తుగా ప్రవచించాడు. "మానవుడు కోతినుండి రావడం నేను నమ్ముతున్నా"నని.

వీనితోబాటు సాహసం కూడా సర్వమంగళానికి వెన్నతోపెట్టిన విద్య. ప్రకాశంవంతులుగారిలా కాకపోయినా కొట్లాటలు బస్సుల్లోను, రైలులోను, హోటలు సర్వరులతోను, రిజావాడితోను. ఎప్పుడు వచ్చివాసరే, "కొట్టరా-కొట్టు" అంటూ గుండెపై చొక్కా గుండీలు విప్పుతుండేవాడు. ఈ సాహసాన్ని చూచి ఎవరో అన్నారు 'నీవు రాజకీయాలలోకి పోతే బాగుండే'దని, సర్వమంగళం "చిత్తం. నాకా యోగ్యతలేదండి. అబ్బో! తాగడం, వ్యభివరించడం, మోస గించడం, నమ్మినవాళ్ళని ముంచడం, నమ్మనివాళ్ళని అందలమెక్కించడం, ఇవన్నీ మహావిద్యలు. నేనందు కనర్హుణ్ణి" అని చెప్పాడు సవినయంగా.

అయితే సర్వమంగళానికి ఇన్ని ఉన్నా లక్ష్మీమాత్రం నిలకడగా లేదనే చెప్పవచ్చు. అందుకొక కారణం వచ్చిన డబ్బు వచ్చినట్లు ఖర్చుచెయ్యడం. ఎవరో చెప్పారు. "రాజకీయ బాధితులకు భూములు ఇస్తున్నారు. అపైచేసుకొ"మ్మని. సర్వమంగళం బాగా ఆలోచించాడు. 'తాను రాజకీయబాధితుడేనా? కాదా?' అని. నిజమే నిస్సంశయంగా తాను రాజకీయ బాధితుడే. ప్రభుత్వం హింసిస్తూ వసూలుచేసే ప్రతి పన్ను తాను నోరెత్తకుండా కడుతున్నాడు. ప్రభుత్వం నిర్దాక్షిణ్యంగా రుద్దే ప్రతి చట్టాన్ని తాను తిరిస్తున్నాడు. ఈ మాటలే ఎవరితోనో చెపితే తేలికగా నవ్వి "పోవోయ్. జైలు, జైలుకు పోవాలి" అన్నాడు. హాతి రామా! ఏమికాలం! తన మాటలకన్నా జైలువాళ్లు వ్రాసి ఇచ్చే కాగితంమీద సమాజానికెంత గౌరవం! "పోయినానయ్యా! జైలుకు" హఠాత్తుగా ప్రకటించాడు. నిజమేనా? అని పరిశీలించి చూస్తే స్వాతంత్ర్యోద్యమంలో మహా నాయకులతోపాటు ఇతని పేరుకూడా జైలు జాబితాలో ఉంది సుబ్బారావు దగ్గరగా పిలిచి సర్వమంగళాన్ని అడిగాడు. "నిజంగా నువ్వు జైలుకెళ్ళావా? ఏమో నాకు మాత్రం అనుమానంగా ఉంది" అని.

నవ్వి చెప్పాడు సర్వమంగళం: "ఇది వాస్తవం. కావాలంటే కాగితాలను అడుగు. సమాజం విలువలు మారాయి. వ్యక్తికన్నా వ్యక్తి సృష్టించిన కాగితాన్ని నమ్ముతుంది సమాజం..." అని ఒక సిద్ధాంతం ప్రతిపాదించి గుంటూరు పోగాకుతో సిగరెట్లంత చుట్ట తయారుచేసి కొన కొరికివేస్తూ చెప్పాడు: "ఆరోజు రాత్రి నేను సినిమాకి వెళ్ళి స్నేహితుడితో చీట్లాడుతూ పొద్దుపోయేవరకూ అతని ఇంటిలో కూర్చోని సుమారు ఒంటిగంట ప్రాంతానికి వస్తున్నాను ఆరాత్రి పైకింగు, కర్రూ, ఈ గొడవలన్నీ జరిగాయట. నాకేం తెలుసు? వీధిలో నడుస్తూంటే వట్టుకొని 'ఏమయ్యా! నీవెవరివి, రాజకీయవాదివేకదా?' అని దబాయించారు. వాళ్ళమాటలకు మండి, 'ఔను ఏం?' అన్నాను. తీసుకువెళ్ళి ఒక జైలులో వదేశారు. అందరికన్నా కొంచెం మొండివైఖరి ప్రదర్శించానని మరి రెండురోజులు ఎక్కువ ఉంచి వదిలారు. అదీ సంగతి." అని చెప్పి చప్పరించాడు ఇదేదో మహా కార్యం కాదన్నట్లు.

ఇటువంటి మహా గుణగణ విలసితుడైన సర్వమంగళం మన కథా కాలంలో, అనగా ఆరోజున ఉదయం సుబ్బారావుగారి ఇంటికి వెళ్ళి రెండు వార్తలు ప్రతిపాదించాడు. మొదటిది తన ఉద్యోగం పోయిందని. సుబ్బారావుకు

అశ్చర్యం కలగలేదు కాని విచారం మాత్రం కలిగింది.

"ఏం, ఎందుకని?" అని ప్రశ్నించాడు.

"ఎందుకేమిటోయ్! ఆ ఆఫీసరనబడేవాడి తెలివికన్నా నా తెలివి గొప్పది కాబట్టి." ఆత్మవిశ్వాసంతో చెప్పాడు సర్వమంగళం.

సుబ్బారావుకు బాధ వేసింది. 'ఇంత తెలివిగల ఈ వ్యక్తికి ఈ లోప మేమిటి, భగవాన్? పాపం, ఈయనను కుదురుగా ఒక ఉద్యోగంలో నాలుగు రోజులు ఉంచకూడదా?' అనుకున్నాడు.

"ఏం చేశావేమిటి?" సుబ్బారావు ప్రశ్నించాడు.

సర్వమంగళం నవ్వాడు. "నేనేం చెయ్యలేదు. నిన్న సరదాగా రీసెర్చి నెంటరుకు వెళ్ళాను. అక్కడ ఒక పదిమంది పాతిరాతియుగం మనుషులు కూర్చుని ఏదో కుస్తీ పడుతున్నారు. దీని సారాంశమేమిటని ప్రశ్నించాను. వారు చెప్పారు. 'మాదల పుల్లయ్య మహాకవి ఏ కులంలో జన్మించాడని పరిశోధిస్తున్నాము' అని. నాకు కోపంవచ్చి తిట్టాను. అవి సూటిగా ఆ రీసెర్చి నెంటరు అధిపతి లక్ష్మీవతికి తగిలాయి. సన్నగా గేడికొంగలా పండుకోతిముఖమూ, కాటన్ సూటూ, ఇశ్వాకులనాటి టై, వాడూ... కోపంతో వెళ్ళి మా డిపార్టుమెంటర్ హెడ్ కు చెప్పాడు. ఆయన నన్ను పిలిచి చీవాట్లు వేసి క్షమాపణ వ్రాసి ఇమ్మన్నాడు. నేను చేసింది ధర్మమేనని బల్లగుద్ది చెప్పాను. దానికాయనకు కోపంవచ్చి "పూర్ ఫెలో. తెలివి ఉన్నంతమాత్రాన చాలదు. దానిని మార్కెటింగ్ చేసుకోవడం కూడా ఒక ఆర్ట్" అని నాపైనే ఒక సిద్ధాంతం వ్రతి పాదించి టెర్మినేషన్ ఆర్డర్ చేతికిచ్చాడు" అని చెప్పాడు.

సుబ్బారావు బాధపడ్డాడు. "సర్వమంగళం, నీ బ్రతుకేమీ బాగాలేదు" అని మాత్రం అన్నాడు.

సర్వమంగళం ఒక్కక్షణం ఆగి, "నిజమే! ఆమాటే రాత్రి నేను నాలుగైదుసార్లు అనుకున్నాను. ఈలోకం ధర్మంమీద కాక మోసంమీద టివి స్తున్నది. దీనిలో నాలాంటివాడు బ్రతకడం చాలా కష్టం. నిజం చెవితే వినడం ఎవడికి ఇష్టంలేదు" అని నిట్టూర్చాడు. ఒక్కక్షణం ఆగి మళ్ళీ చెప్పాడు: "కాబట్టే నేనొక నిశ్చయానికి వచ్చాను. ఈ కుక్క సమాజానికి కావలసిందేమిటి? డబ్బు! డబ్బును వట్టేకదా అది విలువలను నిర్ణయించడం? అలాగే. అలాగే ఓ ఏడాదిలో మేడా, కారూ, లక్ష బాంక్ బాలన్సు లేకపోతే నాపేరు సర్వమంగళం కాదు. చూడు!" ప్రతిజ్ఞ పట్టాడు సర్వమంగళం.

కూడా ఇచ్చారు కొందరు. అందులో మల్లెల వెంకయ్యగుప్త కూడా ఒకడు. సర్వమంగళం ఇక్కడ ఉన్నప్పుడు తన బాకీలో ఏదై పైసలు లేదా వచ్చిందని సర్వమంగళాన్ని బజారులో నిలబెట్టి కడిగిన ప్రముఖుడితడు.

సర్వమంగళానికి రవీంద్రభారతిలో సన్మానంచేసే తేదీలు నిర్ణయించ బడ్డాయి కార్యక్రమం అంతా దినపత్రికలలో ప్రచురించబడింది. జనం పట్టణం అనుమానంతో సభను తరవాత నిజాంకాలేజీ గ్రౌండ్స్కు మారుస్తున్నట్లు ప్రకటించారు.

సుబ్బారావు ఉప్పొంగిపోయాడు. సర్వమంగళం వచ్చేరోజున వెళ్ళి ఆహ్వానసంఘాన్ని కలుసుకుందామని వెళ్ళాడు. కాని సుబ్బారావుకు ఆహ్వాన సంఘం కార్యదర్శి దర్శనమే లభించలేదు. ఇక సర్వమంగళం దర్శనమా? అసంభవం. విచారంతో వెనుదిరిగిపోయాడు. ఆ సాయంత్రం అయిదుగంటలకు స్పెషల్ ట్రైన్ మీద బీగంపేటలో సర్వమంగళం దిగాడు. నిజాం కళాశాల వరకూ బారులుతీర్చిన లక్షలాది జనం సర్వమంగళంపై పుష్పపృష్టి కురిపించినంత వనిచేశారు. గ్రౌండ్సులో సభ ఏర్పాటుయింది. ఆపూర్వమైన సభ. ఆ ఆహ్వానపత్రాలూ, ఆ సన్మానాలూ, ప్రశంసలూ, పోటోలూ, సాక్షాత్తు బుద్ధభగవానుణ్ణి చూచినట్టే పొంగిపోతున్నది ప్రజానీకం. ఈ అనంత జనసాగరంలో సుబ్బారావు తలకూడా ఉంది.

సభ మూడుగంటలసేపు జరిగింది. సర్వమంగళం ఒక గంటసేపు గంభీర ప్రసంగం చేశాడు. "నేను మీవాణ్ణి ఈ రాజధాని పొరుణ్ణి" అని చెప్పినప్పుడు సభ మొత్తం కరతాళధ్వనులతో మరీ దిక్కులు పగిలిపోయేటట్లు చేసింది. సర్వమంగళం సన్మాన కార్యక్రమమంతా ముగియగానే అంతా ఇంటి ముఖం వట్టారు కాని సుబ్బారావుకు మాత్రం ఒక చిన్న కోరిక. ఎలాగైనా ఒక్కసారి సర్వమంగళాన్ని చూడాలి. చూచి.... స్వయంగా "ఇంత ప్రయోజకుడివి అయినావా?" అని అభినందించాలి. అంతే. అంతకంటే మరేమీ కోరిక లేదు. కాని ఎలా? ఆరాతి కూడా సర్వమంగళాన్ని కలుసుకునేందుకు వ్యర్థ ప్రయత్నం చేశాడు సుబ్బారావు. అతన్ని ఆసలు ఆ గెస్తుహాసు వరిసరాలకే రానివ్వలేదు పోలీసులు.

ఒక పోలీసును పిలిచి చెప్పాడు సుబ్బారావు. "సర్వమంగళం మావారి డయ్య, నావాడు స్వయంగా.... నా ప్రాణమిత్తుడు" అని, పోలీసు సర్వీ

చేతిలో లాఠీ ఊపిస్తూ "జారే, జా" అన్నాడు.

కళ్ళనీళ్ళతో ఇంటికివెళ్ళి పడుకున్నాడు సుబ్బారావు.

ఉదయంలేచి స్టామీద నీళ్ళు పెట్టి వెలుగుతున్న ఆ మంటవై పే చూస్తూ కూర్చున్నాడు సుబ్బారావు ఏరో ఆలోచిస్తున్నది అతని మనస్సు అవ్యక్తంగా. నిర్లిప్తంగా కూర్చున్నాడు ఏరకమైన కల్లోలమూ లేకుండా.

ఇంతలో వాకిలి తలుపు తట్టిన శబ్దమయింది. ఉలిక్కిపడి లేచాడు సుబ్బారావు. వెళ్ళి తలుపుతీశాడు. ఎదురుగా సర్వమంగళం.

నివ్వెరపోయాడు సుబ్బారావు.

"మీరు....మీరు..." వణికిపోతున్నాడు ఈ హఠాత్సందర్భానికి.

"అరే, ఏమిటిది సుబ్బారావు, నేనోయ్ నీ మంగళాన్ని, అదేమిటి? పెద్ద పులిని చూచినట్టు వణుకుతావ్!"

'మంగళం' అని గట్టిగా కౌగిలించుకున్నాడు సుబ్బారావు. 'మంగళం, నీ దర్శనం లభిస్తుందనుకోలేదు.... ఎన్నిసార్లు నీకోసం ప్రయత్నించానో దేవుడికి తెలుసు....'

'నాకు తెలుసు, సుబ్బారావు, నీ హృదయం .. రా. లోపలికి పోదాం....'

ఇర్వరూ లోపల కూర్చున్నారు. రెండు నిమిషాలు నిశ్శబ్దం.

మెల్లిగా సుబ్బారావు పెదవివిప్పి అన్నాడు. 'మంగళం, ఈరోజు నీవు నాతో భోజనంచెయ్యాలి' అని.

"నో....నో. వీల్లేదు, సుబ్బారావు! మరొక వది, సరిగ్గా వది నిమిషాల్లో గవర్నరుతో నాస్తా, అనంతరం చారిత్రక పరిశోధక సభలో ప్రసంగం. 12 గంటలకు ముఖ్యమంత్రితో విందు. తరవాత పత్రికా విలేఖరులతో గోష్టి. మూడు గంటలకు ఫ్లేన్ పై తిరిగి వెళ్ళడం... ఇదీ నా కార్యక్రమం...."

సుబ్బారావు ఇంకేమీ మాట్లాడలేదు ... లోనికివెళ్ళి కాఫీ కలిపి తెచ్చి ఒక కప్పు చేతికి అందించాడు.

'మంగళం, నేను పేదవాణ్ణి. ఇంతకంటే నీకేమీ ఇవ్వలేను.... నామీద ప్రేమతో నన్ను గుర్తుంచుకొని ఇంతదూరం, ఇంత పనితొందరలో కూడా వచ్చి నందుకు ధన్యుణ్ణి.' ఇంకేమీ అనలేదు.

సర్వమంగళం కాఫీ అరనిమిషంలో తాగివేశాడు. అప్పటికి అతడు వచ్చి అప్పుడే నాలుగు నిమిషాలు గడిచిపోయాయి. మరొక నూటయాభై లేక రెండు వందల నెకండ్లకన్న ఎక్కువసేపు కూర్చునే ఆపకాశంలేదు సర్వమంగళానికి.

'ఎలావుంది నీ వ్యవహారం?' ఇల్లంతా పరిశీలిస్తూ అడిగాడు సర్వమంగళం.

సుబ్బారావుకు తెలుసు తన వ్యవహారమంతా వినే తీరిక ఇప్పుడు సర్వమంగళానికి లేదని. 'బాగానేఉంది' అన్నాడు ముక్తసరిగా. సుబ్బారావు ముక్తసరిగా చెప్పాలనే ఇలా చెప్పాడని గమనించాడు సర్వమంగళం.

'ఇంట్లో ఏమీ విలువైన వస్తువులు ఉన్నట్లులేవే' అన్నాడు సర్వమంగళం.

ఈ మాట ఎందుకన్నాడో సుబ్బారావుకు అర్థంకాలేదు. సర్వమంగళమే లేచి, ఇల్లు పరిశీలిస్తూ ఒక గూటివద్ద నిలబడ్డాడు. గూట్లో ఒక రాచ్చిప్ప ఉంది. బాగా దుమ్మువట్టుకొని ఉంది. దానిని చేతిలోకి తీసుకున్నాడు. రాచ్చిప్పను కదిలించగానే అక్కడ పుట్టపెట్టిన చెదలు కిదలసాగాయి.

'సుబ్బారావు, నాకి రాచ్చిప్ప ఆమ్మేస్తావా?'

సుబ్బారావు సర్వమంగళం వెటకారానికి బాధపడకపోయినా కొంచెం ఆదోలా అయినాడు.

'నేను పేదవాణ్ణి, సర్వమంగళం' అని మాత్రం అన్నాడు సుబ్బారావు. సర్వమంగళం నవ్వాడు. గడియారంవైపు చూచాడు. ఇంకా సరిగ్గా 60. నెకండ్లు - ఒక్క నిమిషం - మాత్రం టైం ఉంది.

'దీని ఖరీదెంత?' సర్వమంగళం అడిగాడు.

సుబ్బారావు జవాబిచ్చాడు: "అణాకూడా చెయ్యని ఈ వస్తువు ధర అడుగు తావేమిటి, సర్వమంగళం, ఎగతాళి కాకపోతే?"

"నో, నో. అట్లా అనకు, సుబ్బారావు! వస్తువుకు విలువ వస్తువులోలేదు. సమాజ నిర్ణయంలో ఉంది. సరే, ఆ సిద్ధాంతం ఇప్పుడు నీకెందుకుగాని... ఎంత అడుగుతావో అడుగు. దీని వెల ఇస్తాను "

"ఏం, రూపాయి అడగమంటావా ఏమిటి?" వెటకారంగా అన్నాడు సుబ్బారావు.

"నో, నో. నూరు రూపాయలు అడుగుతాననుకున్నాను."

"ఇంకా నయం, సర్వమంగళం, వెయ్యిరూపాయలడుగుతా ననుకోలేదు నువ్వు. చాలా సంతోషం."

"ఎక్స్‌క్లూజీవ్ కరెక్ట్, సుబ్యారావ్. ఇదిగో డబ్బు,"

జేబులోనుండి చెక్కుబుక్కు తీసి దానిమీద వెయ్యిరూపాయలు వేసి చెక్కుచింపి సుబ్యారావుకిచ్చి, "వస్తా, సుబ్యారావ్" అని బయలుదేరాడు.

సుబ్యారావు దిమ్మెరపోయాడు. అతని తల తిరుగుతూఁది. ఏమి మాట్లాడాలో తోచడంలేదు.

"వెళుతున్నావా?" అని మాత్రం ఎలాగో అన్నాడు.

"ఔను... నాకు తెలుసు, సుబ్యారావ్, ఈవేళ తీరిక లేకపోతే రేపన్నా ఉండిపోమ్మని ఆడగాలని నీ కోరిక. ఇమించు నీకు రాజకీయాలు అర్థంకావు. ఎంత ఎక్కువనేపు నేనీ ఊళ్ళో ఉంటే నా మార్కెటింగ్ ధర అంత ఎక్కువగా పడిపోతుంది. వస్తాను ...టా... .. టా...." రాచ్చిప్ప దేబిల్ మీద ఉన్న స్యూస్ పేవరులో చుట్టి చంకలో పెట్టుకొని గడవ దిగాడు సర్వమంగళం. అరవై నెకండ్లు అయిపోయాయి.

సుబ్యారావు వాకిలి దగ్గర నిలబడ్డాడు.

అప్పుడే జనానికి తెలిసిపోయింది సర్వమంగళం కారుపై ఇక్కడికి వచ్చాడని, ఆటోగ్రాఫులకోసం గుంపుగూడుతున్నారు. ఎదురు మేడమీదనుండి గబగబా మూర్తి దిగి వచ్చాడు. "అయ్యా, సర్వమంగళంగారూ, నా పేరుమూర్తి. నేను ఆండమాన్స్ లో కూర్చోని తెలుగు సంస్కృతం నుండి పుట్టలేదని సిద్ధాంతం చేశాను. దానికి మీరు చారిత్రకాధారాలు సేకరించి పెట్టాలి, ఎంత డబ్బు అయినా సరే, పరవాలేదు."

"ఆల్ రైట్, వూనాకు లెటర్ వ్రాయండి. ఆలోచిద్దాం" అంటూ రాచ్చిప్ప నీట్లో పెట్టుకొని "వస్తాను, సుబ్యారావ్" అంటూ కారు పోనిమ్మని కోరాడు దైవర్షి. కారు రాజభవన్ వైపు బయలుదేరింది. సుబ్యారావు స్థాణువులా నిలబడిపోయాడు.

X X X X X

తరవాత మూడు నెలలకు సర్వమంగళం బలవంత పెడుతూ వ్రాసిన ఉత్తరంమీద సుబ్యారావు ఢిల్లీ వెళ్ళాడు. హోటల్ ఆఫీసాలో దిగాడు సుబ్యారావు. సర్వమంగళం ఎయిర్ కన్డిషన్స్ కారుపైన వచ్చి కలుసుకున్నాడు. ఆరోజుంకా సుబ్యారావుతో కబుర్లు చెబుతూ గడిపాడు. సమాజానికి సర్వమంగళం మారాడేనని, సుబ్యారావుకు మాత్రం అణువైనా సర్వమంగళం కొత్తవాడిలా కనపడలేదు అదేమాట.... అదేధోరణి....

ఆ సాయంత్రం ఇర్వురూ కలిసి ఒక ఎగ్జిబిషన్ కు వెళ్ళారు. దాన్ని సర్వ మంగళమే అవిష్కరించాలి. కేంద్రమంత్రి ఒకరు చిన్న ప్రసంగం చేశారు. పురావస్తు ప్రదర్శన పరిశోధనాధ్యక్షులు శ్రీ సర్వమంగళంగారి అమూల్య సేవను కొనియాడారు. అనంతరం ప్రదర్శన ప్రారంభమైంది సర్వమంగళం దగ్గరే ఉండి, అక్కడి వస్తువులను స్వయంగా వ్యాఖ్యానిస్తూ సుబ్బారావుకు చూపిస్తున్నాడు. ఆతిథులు ఈ సుబ్బారావు ఏ ఎంబాసిడరోనని బావించారు. లేకుంటే సర్వమంగళం స్వయంగా ఇలా చూపిస్తాడా? అన్నీ చూస్తూ ఒకచోటికి వచ్చి సుబ్బారావు నిలిచిపోయాడు. అక్కడ ఇంగ్లీషులో 'శాతవాహనుని రాచ్చిప్ప అని వ్రాసేసింది. ఇది ఆంధ్రదేశంనుండి సేకరించారనీ, ఆంధ్ర శాతవాహన పుత్రుడు రుచికోసం ఈ రాతిపాత్రతో పులుసు కాపించుకొనేవాడనీ వ్రాసి ఉంది. బాగా పరిశీలించి చూచాడు సుబ్బారావు అచ్చంగా అది తన రాచ్చిప్ప లాగే ఉంది. చేతితో కొంచెం పైకెత్తి చూచాడు. తన రాచ్చిప్పకొక రంధ్రం ఉంది క్రిందిభాగంలో దీనికి అదే రంధ్రం అదే చోట ఉంది. "సర్వమంగళం!" ఆయోమయంగా అడిగాడు సుబ్బారావు.

సర్వమంగళం నవ్వాడు. "ఇశ్, దానిని తాక కూడదు. దాని ఇన్స్యూరెన్స్ ధర అయిదువేలు."

"అయిదువేల రూపాయలు" అన్న కాగితం ముక్క రాచ్చిప్పకు వ్రేలాడ గట్టి ఉంది.

"సర్వమంగళం! ఇక్కడివన్నీ ఈ శాతవాహనుని రాచ్చిప్పలవంటివేనా" అని అమాయికంగా ప్రశ్నించాడు సుబ్బారావు.

"అన్నీ కాదులే .. కొన్ని మాత్రం ... నడు, నడు" అంటూ ముందుకు నడిపిస్తూంటే సుబ్బారావు యాంత్రికంగా ముందుకు నడిచాడు.